

రెక్కలు మొలిచిన గంధర్వులు

“శ్రీపురంబటుబాబూ!”

“అదుగో ఆ చెరువు కట్టలేదూ ఆ దారంటే పడమరకు పోండి సామీ”

బస్సు దిగిన చోటునుండి పడమరకు నడక సాగించాను. బాట మొత్తమూ ముళ్ళతోనూ రాళ్ళతోనూ నిండివుంది. కొంతదూరం పోయేసరికి అదీ ఆగి పోయింది. అక్కడినుండి కేవలం పొలాల గట్లపై నడక. మెల్లగా చెరువుకట్ట ఎక్కాను. ఇటీవల వర్షాలకు చెరువు బాగా నిండి ఒడ్డులను తంతున్నది. గట్ల సమీపంలో విపరీతంగా మొలిచిన తామరలూ, నాచు, నీటిపూలూ నన్ను రసాత్మకమైన వాతావరణంలోకి తీసుకొనిపోయాయి. తాడికొండనుండి పరిమివరకు కచ్చారోడ్డుమీద కుదుపుల బస్సులో నేను చేసిన ప్రయాణపు శ్రమను ఈ నీటిపై గాలి తొలగించివేసింది. నన్ను ఈలవేస్తూ హుషారుగా శ్రీపురంకేసి నడిచాను.

చెరువుకట్ట దిగి చూద్దను ఓ కాలువ అడ్డంగా ప్రవహిస్తున్నది. అక్కడ ఒకరిద్దరు రైతులు ఒడ్డునే కూర్చుని ఏవో పిచ్చాపాటి మాట్లాడుకుంటున్నారు. వాళ్లు నన్ను ఎగాదిగా చూచారు. మరీ చిన్న వల్లెటూళ్ళ వాతావరణం చాలా విచిత్రంగా వుంటుంది. ఎవరయినా కొత్తవ్యక్తి కనపడితే ఓవట్టాన వదలరు పట్టి పట్టి చూస్తారు ప్రశ్నల వర్షం కురిపిస్తారు. వక్కవాటాలో అద్దెకున్నవారితో కూడా సంబంధం లేకుండా - అంటి అంటనట్టు బ్రతికే బస్తీ వాతావరణంకన్నా ఇది మిన్నగా వుండి మానవత్వమంటే ఏమిటో స్పష్టంగా చాటుతున్నప్పటికీ వాళ్ళు వేసే సవాలక్ష యక్షప్రశ్నలకు సమాధానం చెప్పడంకూడా ఒక్కొక్కప్పుడు కష్టమే - అందులోనూ నాబోటి మితభాషికి.

“ఎందాకా” ఓరైతు ఓరగా చూస్తూ ప్రశ్నించాడు కర్తా, కర్మా, క్రియలూ గౌరవ సంబోధకులూ ఏమీలేని ప్రశ్న అది.

“శ్రీపురందాకా” జవాబు చెప్పాను.

“ఏవూరు మంది”

“తాడికొండ”

“ఎప్పుడూ చూసినట్టు లేదే”

“ఔను - నేనెప్పుడూ ఆపూళ్ళోలేను, హైదరాబాదులో వుంటాను, మొన్ననే మా బంధువులను చూచిపోదామని వచ్చాను.”

బస్తీచుంచి వచ్చాననే మాట వారిపై మంత్రదండంలా పనిచేసింది. నోట్లోని చుట్టసు కాలువలో పారేసి చేతులు కడుక్కోని చినిగినవంచెకు తుడుచు కుంటూ “ఎవరింటికి వస్తున్నారేంటిబాబూ ఇప్పుడు” అన్నాడు వినయంగా.

“రామయ్యగారింటికి” చెప్పాను.

“ఏరా రామయ్య ఊళ్ళోనే వున్నాడా”

“ఆ... వున్నాడు వున్నాడు - పొద్దునే చూచినా” రెండవరైతు మొదటి వ్యక్తికి జవాబిచ్చాడు.

“ఉన్నాడు బాబూ ఉన్నాడు రామయ్య ఊళ్ళోనే. ఆడితో తమకు ఏం పని పడింది బాబూ.”

“మాదొక నాలుగుకుంటల భూమి వుందిక్కడ పూర్వీకులది. అది అమ్మాలని ప్రయత్నం.”

రైతులిర్వూరూ తలలూపారు. కొంచెం ఆగి “దానికి తమరింతదూరం రావాలా బాబూ, ఆడినే రమ్మంటే తాడికొండ వచ్చి మాటాడిపోయేవాడుగా” అన్నాడు. సూటిగా నిర్మొగమాటంగా సరైన లాయరులాగా క్లాస్ ఎగ్జామినేషన్ చేస్తున్నారు వీళ్ళు - నిజమే! ఎవరిద్వారా కబురుబెట్టినా రామయ్య బస్సుకోసం కూడా ఎదురుమాడకుండా నడుచుకుంటూనే తాడికొండ వచ్చి మాట్లాడిపోతాడు. కానీ రామయ్యను రమ్మనకుండా నేనే స్వయంగా శ్రీపురం బయలుదేరిన కారణం వేరు. అది వాళ్ళతో చెప్పనా పద్దా... సరే, చెప్పేశాను.

“నేనెప్పుడూ శ్రీపురం చూడలేదు. అక్కడ అందమైన శిల్పాలున్నాయని విన్నాను. వాటిని చూద్దామనే కోరికతో స్వయంగా బయలుదేరాను - అందుకే బాగా పొద్దున్నప్పడే వచ్చాను తాడికొండనుంచి, ఇంతలో ఈ కాలువ అడ్డం వచ్చింది.”

“కాలువదేముందిలే బాబూ మరో అర్ధగంటలో తీసిపోతుంది... ఆరేయ్ గంగులూ ఏమున్నాయేరా, మనూళ్ళో శిలపాలు?”

"అదేనెహ... ఆ దయ్యాల దిబ్బ పక్కన రాళ్ళులేపూ అవ్వే శిలపాలు." గంగులు సమాధానానికి రెండవ రైతు విరగబడి పొట్ట చెక్కలయ్యేటట్లు నవ్వాడు.

"మీ పేరేమన్నారు బాబూ."

"రావు."

"ఇదిగో రావుగారూ! అక్కడో పాడుబద్ద గుడి మాత్రంవుంది. అందులో వన్నీ విరిగిపోయిన బొమ్మలూ పగిలిపోయిన రాళ్ళూ - అంతే తప్ప మరేం లేవక్కడ కాస్త పొద్దు తిరిగితే చాలు ఎవ్వడూ ఆ దిక్కుకే పోరు. పగలే దయ్యాలూ పాములూ తిరుగుతుంటాయా గుళ్ళో - అవునుగదరా గంగులూ."

గంగులు తల ఊపి దాన్ని బలవరచాడు ఔనన్నట్లు.

అయితే నేనువిన్నది అబద్ధమేరా? అయినా ఇప్పుడేముంచుకుపోయింది. ఎటుతిరిగి ఇంతదూరం రానేవచ్చాను కదా వెళ్ళి చూస్తేసరి.

"ఇదిగో బాబూ ఈ గంగులున్నాడే వీడి గుడిసెకాడనే వుందా దోవ. ఈ గుడిసె పక్కనుంచీ నేరుగాపోయి తుమ్మతోపు దాటితే సరి. అదే గుడి, పూర్వ మది నీలకంఠ స్వాములవారి గుడిట. ఇప్పుడాడ మా గొడ్లకాడి పిల్లలు అడు కుంటుంటారు."

నేనూ అదే విన్నాను. పూర్వం బౌద్ధమూ శైవమూ కృష్ణాతీరంలో వై భవో పేతంగా ఉన్నప్పుడు బృహత్పలాయనులో లేక కాలంకాయనులో ఈ శ్రీపుర నీలకంఠేశ్వర దేవాలయం నిర్మించినట్లు తెలిసింది తర్వాత మత సంఘ ర్షణలలోనూ విదేశీయ దండయాత్రలోనూ ఆ వై భవం అంతరించిపోయి చివ రకు ఆ పేరుగల గ్రామం ఒకటి ఉన్నదన్న విషయంకూడా ఎవ్వరికీ తెలియ కుండా పోయింది.

కాలువ అనుకున్నంత త్వరగా తీయలేరు. దానితో సూర్యాస్తమయానికి పూర్వమే తిరిగి తాడికొండ చేరుకోలేనని భయం కలిగింది. ఇక ఈ రాత్రికి యీ పూళ్ళో చిక్కుబడి పోయేటట్లున్నాను.

"పైన యాడో వర్షాలువడి ఈ కాలువ ముంచుకొచ్చింది కాని లేకుంటే ఈపాటికల్లా ఎప్పుడో ఊళ్ళో పడేవాళ్ళం కదరా గంగులూ."

ఔనన్నట్లు గంగులు బుర్ర ఊపుతున్నాడు.

నేనేం మాట్లాడకుండా గంభీరంగా వున్నాను.

'మీరేం బెంగపెట్టుకోకండి బాబూ. రాతిరి మా ఇళ్ళల్లో ఎక్కడైనా ఉండొచ్చు సుకంగా - పొద్దున్నే పరిమివాకా వచ్చారంటే మంగళగిరి నుంచి పరిమిమీదుగా తాడికొండకుపోయే ఫస్టుక్లస్సులో ఓ అరగంటలో ఇల్లు చేరు తారు తిరిగి - బాను గదరా.'

"బానాను"

గంధర్వులు బసవన్నగా డూడూమంటూ ఊపుతున్నాడు తల. వాళ్ళ గుడి నెట్లో నేను ఉన్నా ఉండకపోయినా ఆ తిథి మర్యాద సూచకమైన ఆ మాటలకూ ఆదరణకూ పరవశించిపోయాను సాటి మానవుడు చచ్చి పుట్ పాత్ మీద పడి వుంటే శవంమీదినుంచి దాటి శరవేగంతో సికిందరాబాదు పెరేడ్ గ్రౌండ్స్ దగ్గరి నైట్ క్లబ్ వరకూ సాగిపోయే ఆ మనుషులెక్కడ?? స్వచ్ఛమైన స్పాటిక నిర్మలమైన అమాయికమైన ఈ మనుషులెక్కడ??

"నీలకంఠేశ్వరా కనీసం మా వల్లెటూళ్ళనన్నా పవిత్రంగా కాపాడు" అని ప్రార్థించాను మనస్సులో.

కాలువ తీసింది క్రమంగా.

మొదటి రైతు సాహసించి ముల్లుకర్రతో నీళ్ళల్లోకిదిగి లోతు చూచి "ఆ రాండిబాబూ దాటొచ్చు కాలువ. అరేయ్ గంధర్వులూ. ఆర్నీ తీసుకొనిరా" అన్నాడు. నేను గంధర్వు అనుసరించాను. గంధర్వులు నా చేయివట్టుకొని కాలువ దాటించాడు తేలికగానే.

అవతలిగట్టు చేరగానే చకచక నడక సాగించాము. సూర్యుని అరుణాకరణ కిరణచాయతో ప్రకృతి మొత్తం కుంకుమపూవు వండినట్లు కన్పిస్తున్నది. దూరంగా గొడ్డునాచే పిల్లల కేకలు, ఆకాశంలో కృష్ణానది మీదినుంచి వస్తున్న బారులుతీరిన జలవపుల మధుర ధ్వనులు... దారివక్కా తుమ్మచెట్లకు ఆపూర్వమైన కళాప్రౌఢితో అల్లిన గిజిగాడి గూళ్లు.

"బాబూ వచ్చాము పూళ్ళోకి" మొదటి రైతుమాట నన్ను వాస్తవ లోకం లోకి తెచ్చింది.

"నేను నెలవు తీసుకుంటాను బాబూ ఆరేయ్ గంగులూ ఈరిని రామయ్య ఇంటికి తీసికెళ్ళు-వం? రేపు దగ్గరుండి నువ్వే ఈరికి శిలపాలు చూపించి పరిమిదాకా తోడెళ్ళి బస్సెక్కించి మరీరా-"

గంగులు తల వూపాడు - మొదటిరైతు వెళ్ళిపోయాడు. నేను గంగులు వెనుకనే బయలుదేరాను. దోవలో తొక్కుడుబిళ్ళ ఆడుతున్న చిన్నపిల్లలు ఈ కొత్తముఖాన్ని చూచి విచిత్రంగా ముఖభంగిమలు మార్చారు.

"రేయ్ బుద్ధోడా! ఆయున్నాడా ఇంటో..." గంగులు కేక వేసినట్లు ప్రశ్నించాడు.

"ఆ...ఉన్నాడు... అంటూ ఆ పిల్లల మవ్యనుండి ఓ చిన్నబ్బాయి "అయ్యోయ్" అని కేకవేస్తూ పరుగెత్తాడు రివ్వున పిచ్చుకలాగా.

మేము రామయ్య ఇంటికి చేరేలోపలే పిల్లవాడి ద్వారా కబురందిన రామయ్య పరుగెత్తుకుంటూ మాకు ఎదురొచ్చాడు. నన్ను చూడగానే పోల్చు కున్నాడు.

"మీరాబాబూ" అనిమాత్రం అన్నాడు భయంగా ఆశ్చర్యంగా....

"అవును రామయ్య.. ఆ..అంతా కులాసా-"

"ఆ..వున్నాం బాబూ మీ దయవల్ల-చానా సంతోషంబాబూ, ఎన్నాళ్ళ యిందో మిమ్మల్ని సూసి, ఏమేయ్ ఎవరొచ్చారో చూడు...." రామయ్య ఆర్భాటవడుతున్నాడు. నేను నవ్వుతూ వాళ్ళ ఆప్యాయతను అనుభవిస్తున్నాను.

గంగులు మంచం వాలాడు.

కూర్చున్నాను.

రామయ్య మంచినీళ్లు ఇచ్చాడు. తాగాను.

"కూసీంత మజ్జిగ ఇమ్మంటారా బాబూ"

వద్దన్నాను.

చేతులు కట్టుకొని కిందనే గంగులూ రామయ్య కూర్చున్నారు. "ఎప్పుడొచ్చినారు బాబూ బస్తీమంచి"

"మొన్న రామయ్య - మళ్ళీ రేపే తాడికొండనుండి గుంటూరు పోయి అక్కడి ఫని ఝాఝుకొని హైదరాబాదు వెళ్ళిపోతాను."

“కాకిచేత కబురంపితే రెక్కలు కట్టుకొని వచ్చి వాలుండును కదా బాబూ.”

“కాదులే రామయ్యా - నేనే మిమ్మల్ని మీ వూరునూ స్వయంగా చూద్దామని వచ్చాను. ఈ కాలువ వొకటి అద్దం వచ్చి ఆలస్యమైపోయింది - లేకుంటే ఈపాటికి మళ్ళీ తిరిగి పోదామనుకున్నాను -”

రామయ్య నొచ్చుకున్నాడు చాలా - “ఆపాటి గౌరవం ఒక్కరేతిరి మేం చెయ్యలేమనే అనుకున్నారా బాబూ”

“అదికాదు రామయ్యా ..”

“కాదేమిటి బాబూ - మీరియ్యాల మా వల్లెలో భోంచేయాల్సిందే....”

“అక్కరేదు రామయ్యా - ఓ గ్లాసెడు పాలిప్పించు చాలు -”

రామయ్య దీనికి తన బాధనంతా వ్యక్తం చేస్తూ అదోరకంగా ముఖం పెట్టేసరికి నేనిక మారు మాట్లాడలేకపోయాను.

“మీరు కాదనకండి బాబూ - మామీద వొట్టే -”

“సరే రామయ్యా - నీ యిష్టంవచ్చినట్టే చెయ్యి -”

ఎగిరి గంతేశాడు రామయ్య - ఇంట్లోకి వెళ్ళి భార్యకు వండవలసిన వివరాలు చెప్పి, పని పురమాయించి మళ్ళీ వచ్చాడు. ఓ పదినిమిషాలు తన పరిస్థితిని గూర్చి పొలం స్థితిగతుల గూర్చి వివరించాడు. ఆ తర్వాత నేను బేరం పెట్టదలచిన పొలం విషయం ప్రస్తావించాను. దానిని గూర్చి కొంచెంసేపు చర్చ జరిగింది. ఎక్కువో తక్కువో ఇన్నాళ్ళనుంచి కౌలుకు చేసుకొంటున్న పొలం తానే కొంటానన్నాడు రామయ్య. నాకు కూడా అదే ఉచితమనిపించింది. అంతటితో ప్రసక్తి ముగిసింది. నేను వచ్చిన పనిలో సగం అయిపోయింది.

గంగులు నమస్కారం పెట్టి లేచి నిలబడ్డాడు. పొద్దున్నే వచ్చి దర్శనం చేసుకుంటానన్నాడు. రామయ్య కూడా ఊళ్ళోకి పోయినాడు, నన్ను విశ్రాంతి తీసుకోమని కోరి -

నిర్మలంగా వున్న ఆకాశమనే సరోవరంలోకి చంద్రుడు రాజహంసలా ప్రవేశించాడు - పట్టుమని పదిపదుల ఇళ్ళుకూడా లేని ఆ కుగ్రామంలో పొలాలలోని మిణుగురు పురుగులతో స్పృహ అన్నట్లు చిన్న చిన్న దీపాలు వెలిగాయి.

నిరంతరం బస్సుల రోదలకూ ఫాక్టరీ భూంకార ధ్వనులకూ అలవాటుపడ్డ నన్ను నిశ్శబ్దమైన ఈ వాతావరణం ఏదో గంధర్వలోకాలకు నడిపించినట్లనిపించింది. లోపల రామయ్య భార్య వంటచేస్తున్నది. పిల్లలు దీపాలు పెట్టి పెట్టకముందే నిద్రపోయారు. గుమ్మందగ్గర నాకోసం ఓ వెలిగించిన హరికెన్ లాంతరు పెట్టారు. ఒకటి రెండు అరకలు మాత్రం ఆ త్రోవవెంట గృహోన్ముఖమై సాగాయి. నందీశ్వరునికి సతీర్థులా అన్నట్లున్న ఆ వృషభరాజాలు వెన్నెలలో మరింత తెల్లగా మెరిసిపోతూ, గంటల గలగలలతో సాగిపోయాయి. ఎదురుగా వున్న ఎత్తయిన వేపచెట్టు కొమ్మలపై విశ్రవిస్తున్న కొక్కెరలు వెన్నెల పువ్వులపలె విరిశాయి. వెన్నముద్దలవలె మెరిశాయి. ఈ విచిత్ర నిశ్శబ్ద వాతావరణంలో నాలో ఏదో భావస్పందన ప్రారంభమైంది. దూరాన ఎవరో సన్నగా వీణావాదనం వేస్తూ నన్ను పిలిచినట్లనిపించింది. ఎవరో అప్పరసలు తమచే లాంఛనాలు జారుస్తూ అంబరం చుంబిస్తూ నన్ను దూరంగా ఆహ్వానిస్తున్నట్లు అనిపించింది అప్పుడు. ఉన్నట్టుండి నేను ఛటాలున మంచంపై నుండి లేచాను. జోళ్ళు తొడుక్కొని హరికెన్ లాంతరు చేతవట్టుకొని తుమ్మతోపుకు అభిముఖంగా నడక సాగించాను. నాలోని ఏదో తెలియని ఒక బలమయిన శక్తి నన్నలా నీలకంఠేశ్వరాలయానికి నడిపించింది. నిశ్శబ్దమయిన ఈ వెన్నెల రాత్రిలో నరులెవరూ లేకుండా ఈ కిన్నరులున్న ప్రాంతాన్ని సందర్శించాలనే ఒక గాఢమయిన కోరిక ఈ ప్రయాణానికి కారణం కావచ్చు, తుమ్మతోపు దాటాను. మనిషి అలికిడికి అక్కడి చెట్లపై వడుకున్న వక్షులు కొన్ని ధ్వని చేస్తూ ఒక్కసారి పైకి లేదాయి ఆ కలపరమూ కలకలమూ కూడా నాకు కలవరంగానే విన్పించింది. మరి కొంచెం ముందుకు సాగాను ఆలాగే.

అదే, కనుచూపు దూరంలో వెన్నెలలో స్నానంచేస్తున్న నీలకంఠేశ్వరుని శిథిలాలయం!

చకచకా నడుస్తూ ఆలయాన్ని సమీపించాను. లాంతరు వెలుగును కొంచెం పెద్దదిచేసి పైకెత్తి వట్టుకొని పరిశీలించసాగాను.

ఆలయం బాగా శిథిలమైపోయింది. ముందున్న మంటపం దాదాపు కూలి పోయేవుందని చెప్పవచ్చు. ఆలయానికి చెందిన పద్మాకారపు శిల్పాలుకల పెద్ద పెద్ద రాళ్ళు అక్కడక్కడా చెల్లాచెదరుగా పడిఉన్నాయి. రెండుమూడు దేవతా మూర్తులు కూడా స్థానభ్రంశంచెంది త్రోవలో నిర్లక్ష్యంగా పారేయబడ్డట్లున్నాయి

మసక వెలుతురులో ఆ శిల్పాలూ వాటి సున్నితమైన నగిషీవనీ సందర్శించే ఆవకాశం లేకపోయింది. కాని తొలి చూపులోనే ఇది ఒకనాడు అజంతా ఎల్లోరా శిల్ప సౌందర్యానికేమీ కీసిపోనట్టి కళా సౌందర్యంగా శోభించి ఉండేదని తేలికగానే గ్రహించగలిగాను. ఆలయానికి ముందుభాగంలో రెండు గంధర్వుల శిల్పాలున్నాయి. వాటి రెక్కలూ కాళ్ళూ కూడా శిథిలమైపోయాయి. అయినప్పటికీ వెన్నెల వెలుగులో ఆ రెండు మూర్తులూ ధగధగమని మెరిసిపోతున్నాయి. సమీపానికి వెళ్ళి చేతిలో స్పృశించి చూశాను. ఒక్కసారిగా ఏదో విద్యుత్తు నాలో ప్రవహించినట్లనిపించింది. ఎవరో నన్నొక్కసారి అటూ ఇటూ ఊపినట్లనిపించింది. ఉలిక్కిపడి చుట్టూ చూచాను.

ఎవరూలేరు.

ఎటుచూచినా శిశుబ్రమే. దూరంగా కీచురాళ్ళు ధ్వని. నాలో నేనే నవ్వుకొని దీపాన్ని తగ్గించి సమీపంలోని ఓ బండపై కూర్చున్నాను మౌనంగా.

చాలా దూరంగా కృష్ణానది ప్రవహిస్తున్న సన్నని హోరు.

ఏనాటి దేవాలయమో యిది??

ఎప్పటి కళాసంపద యిది....

ఆనందగోత్రీకులైన యే దామోదరవర్మ కాలంలోనో బుద్ధ్యాంకురుని కాలంలోనో ఇది దూపదీపాదులతో భూలోక కైలాసంగా శోభిల్లి ఉండవచ్చు. ఏ బృహత్పలాయనుల నాడో లేక వెలవాటి చోడుల కాలంలోనో దీని ప్రభ విదేశాలకు సాకి ఉండవచ్చు. మల్లవర్మ అనే రాజు ధాన్యకటకాన్ని రాజధానిగా చేసుకుని పరిపాలించాడట అదే ధనదపురమని పిలువబడేదనీ, చివరికి ప్రస్తుతం దాన్నే అమరావతి అని పిలుస్తున్నారనీ నేనెప్పుడో చదివినట్లు జ్ఞాపకం.

ఈ శ్రీపురానికి వదిమైళ్ళ దూరంలోనే పశ్చిమాన అమరావతి ఉంది. ఉత్తరాన కృష్ణవేణమ్మ - కాబట్టి ఇది చారిత్రకమైన ప్రదేశమే అయివుండవచ్చు.

దీని ఘనత తిరిగి ప్రపంచం గుర్తిస్తుందా?

ఆనాటి శోభ ఈనాడు మళ్ళీ వస్తుందా??

ఈ గంధర్వులకు రెక్కలు మొలిచి ప్రాచీ, ప్రాచీన, కళావైభవం విదేశాలకు చాటుతూ ఎగిరితే ఎలావుంటుందో?? వేలకొలది శిల్పుల యుగయుగాల తవస్సు పండి పలించిన యిలాంటి దేవాలయాలు తెలుగుదేశంలో వున్నాయని మనవాళ్ళు ఎప్పుడు గుర్తిస్తారు? ఎన్నడు కిర్తిస్తారు??

గట్టిగా నిట్టూర్చు నేను. నా ఊర్పు నాకే స్పష్టంగా వినిపించేటంత నిశ్శబ్దం. చంద్రుడనే పుష్పంనంచి వెన్నెల పొడి పొడిగా పుప్పొడిగా కుప్పలుగా రాలుచున్నది. ఆలయం లోపలినుంచి ఎవరో అప్సరస నన్ను రమ్మని పిలుస్తున్నది. ఎన్నడూ వినని ఏదో సన్నని అమర గాంధర్వం ఎప్పటిదో ఎక్కడిదో మరి. దేశాన్నీ కాలాన్నీ చీల్చకొని వచ్చి నన్ను తాకుతున్నది. లాంతరు తీసుకొని గుడిలోపలికి వెళదామని లేవబోయాను.

జరజరమని పాకుతూ ఓ శిథిల స్తంభం కిందికి పోతున్న నల్లని త్రాచు పాము.

భయంతో రెండడుగులు వెనక్కి వేశాను.

మంటపానికి వ్రేలాడుతున్న గబ్బిలాలు ఒక్కసారి 'గీ'మని ధ్వనిచేస్తూ నలుదిక్కులకూ ఎగిరాయి.

ఏదో అడుగుల చప్పుడు.

స్తంభించిన ఊపిరితో తల పైకెత్తి చూచాను.

నల్లగా కదులుతున్న రెండు మానవాకారాలు.

కొయ్యబాటిపోయాను.

చేతిలో లాంతరు జారిపడింది!

"బాబూ!"

"ఎవరు?" అన్నాను కాని. గొంతులోనుండి ధ్వని బయటికేరాలేదు.

"ఏమిటిబాబూ చీకట్లో యిట్టా ఒక్క రే వచ్చారు?"

"ఎవరూ .. రామయ్యా??"

"అవును బాబూ మేమే."

రామయ్య-గంగులూ!!

"పగటిపూటే మేమీ దిక్కుకురామే, మీరింత రేతిరికాడ ఎందుకు వచ్చా రిటు...."

"ఆ ఏమీలేదు రామయ్యా. గుడి చూద్దామని." భయం వదలగా మెల్లగా శ్వాస తీసుకుంటూ అన్నాను.

"వద్దుబాబూ. పురుగూ పుటూ తిరుగుతుంటాయి. అర్ధరేతిరప్పుడు ఇక్కడ దిక్కులుకూడా వుంటాయి బాబూ కొరువులు పుచ్చుకోని." లాంతరు తన చేతిలోకి తీసుకున్నాడు గంగులు.

నేను మాట్లాడకుండా వారిని అనుసరించాను.

రామయ్య ఏదో మాట్లాడుతున్నాడు కాని నా చెవులు పనిచేయడంలేదు. యాంత్రికంగా నడుస్తూ ముందుకుపోయాను. చాలా సేవటివరకూ ఆ వాతావరణం నుంచి తేరుకోనేలేదు.

రామయ్య తనకున్న పరిధిలో చాలా చక్కని భోజనాన్నే ఏర్పాటు చేశాడు. అప్పడాలూ, వడియాలూ, మిరపపండ్లు పోసి నూరిన రేగిపచ్చడి ఆవ కామూ-జిహ్వా లేచి వచ్చిపట్లనిపించింది. రామయ్య ఆయన భార్య చూపిన ఆప్యాయత నాకంతకన్నా ఎక్కువ అనందాన్ని కలుగజేసింది. గట్టి గడ్డ పెరుగు వడ్డిస్తూ అన్నాడు రామయ్య "పొలం నేనే కొంటాను బాబూ, వచ్చే ఉగాదిదాకా గడువిప్పించండి."

రాత్రిపూట పెరుగు మంచిది కాకపోయినా రామయ్య ప్రేమను కాదన లేకపోయాను "అలాగే రామయ్య - రేపు నాతోబాటు పొద్దున్నే తాడికొండరా- అక్కడ అడ్వాన్సు ఇచ్చి కొనుగోలు బేరం ఖరారుచేసుకొని వెళ్తువు, సాక్షి సంతకాలతో కాగితం ఇప్పిస్తాను."

రామయ్య నవ్వాడు "మీమాట చాలదాబాబూ-వేరే కాగితాలు ఎందుకు నాకు."

భోజనానంతరం, ఆరుబయటే వెన్నెలలో మంచంపై పడుకున్నాను. చూస్తూండగానే అంతా నిద్రపోయారు. కాని కొత్త ప్రదేశం కావడంవల్లనో ఇందాకటి గంధర్వ శిల్పాలు జ్ఞప్తికి రావడంవల్లనో నాకుమాత్రం ఓ పట్టాన రాలేదు.... అలాగే కళ్లమూసుకొని పడుకున్నాను. ఎప్పటికో మగతనిద్ర వట్టింది ...

ఆ నిద్రలో కల - శ్రీపురం చుట్టూ జనం గుమిగూడుతున్నట్లు - ప్రజలూ పత్రికలూ ఆ కళాఖండాలను ప్రశంసిస్తున్నట్లు గంధర్వ శిల్పాలు రెక్కలతో ఎగురుతున్నట్లు దేవాలయంలో సీలకంఠేశ్వరునిముందు ఎవరో విష్ణు కుండిన చక్రవర్తి తన సతీమణితో కలిపి పూజలు చేస్తున్నట్లు దేవదాసీలు దీప నృత్యాలతో వలయాకారంగా తిరుగుతున్నట్లు....

మెలకువ వచ్చింది.

గంగులు పిలుపుతో లేచి చూచాను. తెల్లవారింది. త్వరత్వరగా కాల కృత్యాలు నిర్వహించుకొని రామయ్య గంగులూ వెంటరాగా తిరుగు ప్రచూణానికి బయలుదేరాను. గంగులు శ్రద్ధగా అన్నీ చూపించాడు. అక్కడ చాలా విలువైన శిలాశాసనాలు కూడా ఉన్నాయి. ఎవ్వరూ జాగ్రత్త వహించక పోవడంవల్ల వాటి లిపి చాలాభాగం చెరిగిపోయింది. కొన్ని శిల్పాలు మట్టిలో కూరుకుపోయాయి. కొన్ని మూర్తులు, గేదెలూ అవులూ కంఠూతితో ఒరుసుకోవడంవల్ల అరిపోయాయి లేదా శిథిలమైనాయి. కొన్ని చక్కని శిల్పాలు గల రాతి స్తంభాలను రైతులు పొలంపక్కన గల నేల భావినుండి నీరు తోడుకునేందుకుగాను ఊతంగా వాడుకున్నారు. మరికొన్ని ఆరుదైన స్తంభాలను ముక్కలుగావేసి పురాదిరాళ్లుగానూ, మట్టిగోడల మధ్య బండరాళ్లుగానూ ఉపయోగించుకున్నారు సమీపంలోని గుడిసెలవాళ్లు.

సూర్యుడు కొంచెం పైకి వచ్చిన తర్వాత నా వెంటపున్న కెమేరాతో కొన్ని ఫోటోలు తీసుకున్నాను. ఈ గుడిని పునరుద్ధరింపవలసిందనీ శిల్పాలను జాగ్రత్తగా చూసుకోవలసిందనీ వారికి నేను సలహాయిచ్చాను. నామాట కాదనడం యిష్టంలేక కాబోలు వారు 'సరే'నన్నట్లు తల పూపారు. మంటపంపక్కనే వడేసి ఉన్న ఓ విగ్రహం చూపించి "గంగయ్య యిదిగో యిదే అమ్మవారి విగ్రహమై ఉంటుంది చూడు ఎంత కళగావుందో. వాటినన్నిటినీ పదిలపరచండి. ఎప్పటికైనా మంచిరోజు రాకపోదు - అమ్మవారి మహిమ లోకానికి వెల్లడికాక పోదు" అని చెప్పాను. వాళ్ళు 'అలాగే'నని అంగీకరించారు, గంగులుకు ఓ రూపాయి యివ్వబోయారు. ఎంతో మొగమాటపడి చివరకు నా బలవంతాన్ని తప్పించుకోలేక తీసుకున్నాడు.

"గంగయ్య యింక ఆగిపో వెళ్ళివస్తాము" అన్నాను కాలువదగ్గర. అయినా వినిపించుకోలేదు. పరిమిదాకా వచ్చి మిమ్మన్ని బస్సెక్కించి మరీ వెనకుతిరిగాడు సంతృప్తిగా. తాడికొండ రాగానే పొలం అమ్మకం వని ఖరారుచేసి మధ్యాహ్నానికల్లానే రామయ్యకు కాగితాలు ఇచ్చి పంపివేశాను. ఆరోజు సాయం త్రమే గుంటూరు చేరుకొని మర్నాటికల్లా హైదరాబాదు వచ్చేశాను. వెంటనే ఫోటోలన్నీ డెవలప్ చేయించాను. దాదాపు అన్నీ, చక్కగా వచ్చాయి. తర్వాత తీరిక చూసుకొని ఒకరోజు "శ్రీపురం-శిల్పసంపద అని ఒక వ్యాసం

ఆంగ్లంలో వ్రాసి పొటోలతో సహా ఒక ఆంగ్ల వ్రాతకకు వంపించాను. వారివద్ద నుండి నాకు వెంటనే ప్రచురించుతున్నట్లు జాబు వచ్చింది. ఒకనెల రోజులలోనే ముద్రితమయిన వ్యాసం ప్రతులు నాకు వాళ్లు పంపించారు. అంతటితో నేను సంకోషపడ్డాను. తిరిగి నా నిత్యజీవిత వ్యవహారాలలో మునిగిపోయి ఈ శ్రీపురం గూర్చి మరింక తర్వాత ఆలోచించలేదు.

కొన్నాళ్ళ తర్వాత తాడికొండలోని బంధువు లొకరికి జాబువ్రాస్తూ మా పొలంగూర్చి, శ్రీపురంగూర్చి ప్రసక్తంచేశాను. ఒకవారం రోజులలో హను మంతరావు అనే మా బంధువు తిరిగి జవాబు వ్రాశాడు.

“శ్రీయుతులు రావుగారికి నమస్కారములు.... మీరు చెప్పిన పనులన్నీ మేము ఇక్కడ చేయగలము. కాగా మీరు శ్రీపురం గూర్చి వ్రాశారు. అసలు నేనే దాన్నిగూర్చి వ్రాయాలని కొద్దిరోజులుగా అనుకుంటున్నాను. ఆ నీలకంఠేశ్వరాలయంలో ఒక అమ్మవారి విగ్రహం వుందట దానిని గంగులు అనే ఓ రైతు కొద్దికాలంనుంచీ ఉపాసిస్తున్నాడట. ఆ ఉపాసనాబలంవల్ల ఆతనికి దివ్య శక్తులు కొన్ని వచ్చినట్లు వింటున్నాము ఎవరేది కోరితే అమ్మవారు ఆ వరం ఇస్తున్నదట శ్రీపురంలో - కాగా మీరైతూ రామయ్య మిమ్మల్ని పొలం రిజిస్ట్రేషన్ కు రమ్మని కబురుపెట్టాడు వేసవిదాకా ఆగనవసరంలేదట. “శ్రీపురం-శిల్పసంపద” అన్న మీ ఆంగ్లవ్యాసం చాలా బాగుంది. అందులో శిల్పమూర్తుల శిఖావ్యాలము, పిండావత్రము, శీర్షజోలకములను అమరావతి శిల్పమూర్తులతో పోలుస్తూ మీరు చేసిన వర్ణన మిక్కిలి ఆసక్తికరంగా వుంది. సాధ్యమయినంత త్వరలో మీరు తాడికొండ వస్తే మంచిది వందనములతో భవదీయుడు - హను మంతరావు”.

ఆ ఉత్తరం చదివి ఆశ్చర్యపోయాను.

నేను ఊహించినట్లు ఆ విగ్రహంలో అంతటి మహత్తరశక్తి వుందన్న మాట! దానిని తొలిసారిగా ప్రవంచానికి చాటిన ఘనత నాకే దక్కినందుకు నేనెంతో గర్వపడ్డాను. వారం పదిరోజులలోనే వీలుచూచుకొని మళ్ళీ తాడికొండ వెళ్ళాను - హనుమంతరావు ఆదరించాడు అవీ ఇవీ మాట్లాడుకున్న తర్వాత శ్రీపురం ప్రసక్తి వచ్చింది.

“రావుగారూ మీ ఆంగ్ల వ్యాసం చాలాబాగుంది. దానికి మెచ్చుకుంటూ కొందరు సంపాదకునికి లేఖలు కూడా వ్రాశారు. చూశారా.”

“అవును - నాకు కూడా వ్యక్తిగతంగా కొన్ని జాబులు వచ్చాయి.”

అన్నాను హనుమంతరావు ఇంకేమి చెప్పతాడో వినాలన్న ఆసక్తితో.

ఆయన అన్నాడు ‘మీరేముహూర్తాన వెళ్ళి ఆ శ్రీపురం శిల్పాలను తాకి వచ్చారో కాని నానుండి వాటికి మంచి పేరు వస్తున్నది అమరావతి, ధరణికోట చూడడానికి వచ్చేవాళ్ళంతా “శ్రీపురం” ఎక్కడ? అని అడిగి మన పూరుమీదు గుండా నడిచివెళ్ళి ఆ శిల్పాలు చూచివస్తున్నారు. యాత్రికులు కొందరు కనక దుర్గను చూచి పడవమీద అలాగే కృష్ణానది ఎగువకు ప్రయాణంచేసి శ్రీపురం చూస్తున్నట్లుకూడా వార్తలు వస్తున్నాయి. దీనిని వెలుగులోకి తెచ్చిన ఘనత కేవలం మీకే దక్కుతుంది.”

హనుమంతరావు అలా అంటుంటే నాకు కొంచెం గర్వం కలిగిన మాట నిజమే - అయినా మాటవరస కిలా అన్నాను. “అందులో నా గొప్పతనం ఏముంది ? ఆ శిల్పాలు మొదలే, పేటికాంతర్గత రత్నాలు. వాటిని కేవలం వదిమించి దృష్టికి తెచ్చానంటే నేను... మరి గంగులు సంగతేమిటో వ్రాశారు.”

“ఆ - ఆ విచిత్రం గొప్పది. మీరు వినితీరాలి - గంగులని అక్కడో బికారిగాడున్నాడు. వాడికి నెంటు పొలంలేదు, దమ్మిడి ఆదాయంలేదు. శ్రీపురం నుంచి తాడికొండకూ మంగళగిరికి మూటలుమోస్తూ తిరుగుతుండేవాడు పూర్వం- కాగా ఇటీవల వాడా దేవాలయంలోని అమ్మవారిని ఉపాసిస్తున్నాడట - వాడు ఎప్పుడు పలకమంటే అప్పుడు పలుకుతుందిట దేవి....”

నమ్మలేకపోయాను.

“నిజంగానా?”

“అని మెల్లగా అడుగుతారేమండీ - ఇప్పుడు గ్రామానికి వాడే మకుటంలేని రాజు - రామయ్య దగ్గరనుంచి అందరూ వాడికి ప్రతిరోజూ ఉదయం పాదపూజ చేయవలసిందే - తనకు నచ్చిన భక్తులకు కొందరికి గంగులుతీర్థమూ విభూతి యిస్తాడట. ఆ విభూతి నొసట పెట్టుకుంటే చాలు ఎవరేకోరిక కోరుకున్నా వెంటనే నెరవేరుతున్నదట - రామయ్యమటుకు రామయ్య, గంగులుకు మొక్కి పొలం కొనేందుకు డబ్బు కావాలన్నాడట-గంగులు అనుగ్రహించాడు అంటే! చూస్తుండగానే రామయ్యను దేవి కటాక్షించింది లక్ష్మీపుత్రుడై నాడు రామయ్య .. ”

నాకు శ్రీపురంమీద యింతటి ఇనుమడించింది “అందుకనేనా రామయ్య ఇంత త్వరగానే పొలం కొనేయగలుగుతున్నాడు” అన్నాను.

“ఔను అంటే కాదు. గంగులు అజ్ఞలేనిదే ఎవ్వరూ ఆలయమూర్తులను దర్శించకూడదు. దేవితో ఏమి చెప్పాలన్నా గంగులు ద్వారానే యాత్రికులు మనవిచేయాలి. అమ్మవారు గంగులుకు పరుసవేది విద్య ప్రసాదించిందిట. వాడు మట్టి పట్టుకున్నా బంగార మైపోతుందట రావుగారూ....”

నమ్మబుద్ధికారేదు నకు నమ్మకుంటే తప్పేటట్లులేదు.

“హనుమంతరావుగారూ మనమొకసారి సాయంత్రం శ్రీపురం వెళదామా” అన్నాను. ఆయన “సరే”నన్నాడు.

ఇర్వురమూ తాడికొండనుండి బస్సులో బయలుదేరి పరిమిదగ్గర దిగాము.

నాకు తొలి ప్రయాణం గుర్తుకొచ్చింది.

సరిగ్గా అదే సమయం. అదే సడక.

“ఎక్కడికి పోతున్నారు హనుమంతరావుగారూ” పరిమిలో ఎవరో ప్రశ్నించారు.

“శ్రీపురందాకా. వీరు రావుగారని, మాకు కావలసినవాళ్లు. హైదరాబాదులో వుంటారు.”

“అట్టాగా. ఏంగిరాకీ. శిలపాలు చూడడానికేంటి. ఇప్పుడు లాభం లేదండి ఓ రెండు నెల్లదాకా” అన్నాడు రైతు.

“ఏం?” ప్రశ్నించాను నేను.

“గంగులు, ఎవ్వరూ చూడకూడదు అన్నాడు. అమ్మవారికి ఏకాంత సేవలు జరుగుతున్నాయిగా అందుకని” అని రైతు ఆ సేవల గూర్చి వివరించాడు. ఆలయం చుట్టూ పఠదాలు కట్టి గంగులు అహోరాత్రులు ఆలా పూజలు చేస్తూనే వుంటాడట ఒక్కడే. ఊళ్ళోవాళ్లు కాదు సరికదా ఆయన కుటుంబంలో సభ్యులు కూడా వెళ్ళి గంగుల్ని పలకరించడానికి వీలులేదుట.

అంటే కాదు. రాత్రి వన్నెండు దాటిన తర్వాత ఆలయంలోనుండి ఉలి శబ్దాలు విన్న ఖతూ వుంటాయట. అమ్మవారు అప్పుడు వచ్చి శిథిలమైన మూర్తులకు ప్రాణంపోస్తున్నడట.

నేను నిర్విణుడినై పోయి వింటున్నాను.

హనుమంతరావు కూడా అన్నాడు “తాడికొండవాళ్ళకు తెలీదే ఈ విషయం.”

"అఁ-అఁ" అన్నాడు రైతు చుట్ట నుసి రాలుస్తూ-ఇంక మేమక్కడ నిలబడలేదు. చకచకా శ్రీపురంకేసి నడిచాము. కాలువ అరికాళ్ళుకూడా సరిగ్గా తడవడంలేదు. తేలికగానే శ్రీపురం చేరాము.

అదేవూరు-అదే ప్రకృతి.

కాని మానవ ప్రకృతిలో మాత్రం మార్పు కన్పడింది. వెనుకటివలె మమ్మల్ని వింతగా ఎవరూ చూడటంలేదు. నావంటి అనేకమంది యూత్రికులకు వాళ్ళు అలవాటుపడ్డట్లు కన్పడుతున్నది. అసలు మా రాకనే పట్టించుకోలేదెవడూ.

నేరుగా రామయ్య ఇంటికి పోయినాము రామయ్య తన గుడిసె పక్కనే ఓ పెంకుటిల్లు కట్టిస్తూ నిలబడి వున్నాడు అమ్మవారి మాహాత్మ్యాన్ని తొలిసారిగా అప్పుడే గ్రహించాను.

రామయ్య మమ్మల్ని చూడగానే వచ్చి మంచం వాల్చి తానూ ఓ మంచం వాల్చుకొని కూర్చొని చుట్ట వెలిగించి కబుర్లు మొదలుపెట్టాడు.

రామయ్య మాట్లాడుతున్నాడే కాని మాటల్లో వెనుకటి ఆదరణలేదు. ఆస్పాయతలేదు. "నీలాంటి వాళ్ళను చాలామందిని చూశానులే" అన్నట్లు ధ్వనిస్తోంది ప్రతిమాటా.

రేపు తాడికొండ వచ్చి దబ్బు చెల్లించి రిజిస్ట్రేషను చేసుకొంటానన్నాడు రామయ్య.

"మరైతే పస్తా యింక రామయ్యా" అంటూ లేచాను నేను.

"మంచిదండీ" అన్నాడు రామయ్య. అంతేకాని మాటపరుసకైనా ఉండమనలేదు. మనస్సు కలుక్కుమంది నాకు. ఈ చోటనేనా నేను ఒకనాటి రాత్రి వెన్నెల వెల్లువలలో స్నానం చేసింది?

ఇక్కడేనా ఆస్పాయంగా అవకాయా అప్పడాలూ మిరపపండ్లు పోసిన రేగివచ్చడి తిన్నాను నేను?

ఈ ముంగిట్లోనేనా నాకొకనాడు గంధర్వ స్వప్నాలు వచ్చాయి.

నమ్మ బుద్ధికావడంలేదు.

రామయ్య గుడి చుద్దాము రమ్మని పిలుస్తాడేమోననుకున్నాను. ఉపశాపిలపలేదు. చివరకు నేనే అన్నాను "రామయ్యా- ఒకసారి ఆ శిల్పాలు చూడాలని వుంది మళ్ళీ" "ఇప్పుడు లాభంలేదండీ. పూజలు జరుగుతున్నాయక్కడ."

తదుముకోకుండా సమాధానమిచ్చాడు నిర్మోగమాటంగా. చాచి నా చెంపమీద పెళ్లన దెబ్బ కొట్టినట్లనిపించింది. మరింక మాట్లాడకుండా తిరుగుముఖం వట్టాను.

నేను కొంచెం ముందుకు నడుస్తున్నాను.

హనుమంతరావు రామయ్యతో కొంచెం వెనుకగా ఏదో మాట్లాడాడు... బహుశా నా తరపున నాకోసం రామయ్యను బతిమాలుతున్నాడల్లే వుంది. ఆవును. అంతే! నా ఊహ నిజం!

రామయ్య తుమ్మతోవుదాటి వెళ్ళి ఓ అయిదు నిమిషాలలోనే తిరిగివచ్చి "రండి గంగులు ఒప్పుకున్నాడు" అన్నాడు. అందులో ప్రతి అక్షరంవెనుకా "మీరు కాబట్టి వరం ప్రసాదించాను లేకుంటేనా" అన్న ధ్వని వినిపించింది. నేను యాంత్రికంగా శిల్పాలవైపు నడిచాను. రామయ్య, హనుమంతరావులు నన్ను అనుసరించారు. పరదాలుదాటి గుడిముందుకు వెళ్ళాను. వాతాపరణం వెనుకటి వలె భయంకరంగాలేదు. అంతా పరిశుభ్రంగా ఉంది. చెదిరిపడిన విగ్రహాలన్నీ ఒకచోట చేర్చబడి ఉన్నాయి అయితే నా మనస్సు అహ్లాదకరంగా లేకపోవడం వల్ల కావచ్చు తొలినాడు చూచిన అనుభూతి నాకీనాడు కలుగలేదు అంతా ఏదో నిర్జీవంగా కనిపించింది.

వెళ్ళి గంధర్వులను తాకి చూశాను.

వెనుకటివలె విద్యుదాఘాతం తగలలేదు నాకు.

నివ్వెరపోయాను నేను. నా మనస్సు పరిపరివిధాల పోయింది ఇంతలో గంగులు వచ్చి మమ్మల్ని చూచి నవ్వాడు పలకరింపుకొంద. అంతేకాని నమస్కరించలేదు.

చాలా మారిపోయాడు గంగులు.

విభూతి తెచ్చి మా చేతుల్లో పడేశాడు. తీసుకున్నాము. ఒకనాడు నాద్గర రూపాయి తీసుకోడానికి మొగమాటపడ్డ గంగులేనా యితడు??

"అమ్మవారిని..." హనుమంతరావు నోరు తెరిచి అడిగాడు. "ఇప్పుడు వీలుపడదు" స్పష్టంగా చెప్పాడు గంగులు. తలవంచుకొని మెదలకుండా యివ తలకి వచ్చాను నేను. హనుమంతరావు నన్ను అనుసరించాడు.

ఇరువురమూ చీకటిపడేలోగానే తాడికొండ చేరాము. మరింక ఒకరితో ఒకరం శ్రీపురం గూర్చి చర్చించుకోలేదు. రామయ్య రావడం రిజిస్ట్రేషను పవి

ముగియడమూ జరిగిపోయాయి. హనుమంతరావుకు కృతజ్ఞతలు చెప్పి సాయం త్రమే గుంటూరు చేరి ఎక్స్-పెస్ బస్లో మన్నాడు తెల్లవారేసరికి హైదరాబాదు చేరాను...

రాతంతా నిద్ర లేకపోవడంవల్ల ఆన్నం తిని పగలు మొత్తమూ అలా నిద్రపోతూనేవున్నాను. సాయంత్రానికి లేచి కూర్చుని కాఫీ తాగుతున్నాను. ఎవరో తలుపు తట్టారు. లేచి వెళ్ళి తీశాను. ఒక్క సారి దిగ్భ్రాంతుడినై నాను. "మీరొక్కసారి మాతో రావాలి."

మారు మాట్లాడకుండా వాళ్ళ జీపులో ఎక్కాను. జీపు పది నిమిషాల్లోనే బషీర్ బాగ్ మీదుగా ఫతేమైదాన్ చేరింది. ఇన్ స్పెక్టర్ కుటుంబరావు నాకు తెలిసినవాడే. వచ్చి కరచాలనం చేసి లోపలికి తీసుకెళ్ళాడు. అక్కడ ఒక వ్యక్తిని పరిచయం చేసి "వీరు బొంబాయినుండి మీకోసం వచ్చారు సి.బి.ఐ అధికారి. మిమ్మల్నేవో ప్రశ్నలు వేస్తామంటున్నారు" అన్నాడు.

నేను ఊపిరి బిగబట్టి కూర్చున్నాను. కుటుంబరావు ఓ కప్పు ఛాయ్ నాకు అందించారు.

"మీరు శ్రీపురం ఎన్నిసార్లు వెళ్ళారు?" ఆయన ప్రశ్నించాడు.

"రెండుసార్లు - గత ఆగస్టులో ఒకసారి. మళ్ళీ మొన్న ఒకసారి. నేనే శ్రీపురం శిల్పాలపై తొలిసారి ఆంగ్ల వ్యాసం ప్రచురించాను.

"మొన్న వెళ్ళినప్పుడు మీరక్కడ గంధర్వుల శిల్పాలు రెండు చూశారా!"

"అఁ - చూశాను."

"అయితే తొలిసారి చూచినవీ, ఇవ్వీ ఒక్క చేనని మీరు నమ్మగలరా?"

ఒక్కక్షణం ఆగి అన్నాను "విగ్రహాలు అలాగే ఉన్నాయి రెక్కలు లేకుండా, కాని నాకెందుకో వాటిలో తొలివాటి జీవకళ కన్పించలేదు."

"దటీస్ ది పాయింట్" అని బల్ల గట్టిగా చరిచాడు సి.బి.ఐ. ఆఫీసరు.

"రేపు మీరు మాతో ఒకసారి బొంబాయి రావాలి. అక్కడ పోర్టులో కస్టమ్స్ అధికారులు రెండు రెక్కలులేని గంధర్వుల శిల్పాలను విదేశాలకు ఒక ముఠా చేరవేస్తుండగా పట్టుకున్నారు. అవే అసలు మీరు ఆగస్టులో చూచిన విగ్ర

హాలనీ, మొన్న సాయంత్రం చూచినవి డూప్టికేటులనీ నిరూపించగలిగితే మేము చాలా కృతజ్ఞులం. ఆర్కియలాజికల్ డిపార్టుమెంటును కూడా సంప్రదించామనుకోండి."

"నేను తప్పకుండా వస్తాను. అయితే గంగులూ, రామయ్య..."

"ఆ ముఠాలో సభ్యులుగా చేరారు. డబ్బు తీసుకొని కృష్ణానదిమీదుగా విజయవాడ చేరుస్తున్నారు శిల్పాలు వీళ్ళు. అక్కడినుండి లారీలలో బొంబాయికి ట్రీవేండ్రముకూ చేరవేస్తున్నది ఆ ముఠా. మీరు వ్రాసిన ఆంగ్ల వ్యాసమే దీనికంతా మూలకారణం. అదే విదేశీయుల దృష్టినాకర్తించింది."

"కళోద్ధరణ - కళాపోషణ - కళాకైంకర్యంపై, రవీంద్రభారతిలో ప్రముఖుల ప్రసంగాలు." ఎదురుగా టేబిల్ మీది దిన పత్రికలో ఓ ప్రముఖ వార్త నా దృష్టినాకర్తించింది.